

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಕಟಾಕ್ಷಸ್ತುಬಕಃ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕೇ

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಕಟಾಕ್ಷಸ್ತುತಃ ||

ಲಕ್ಷ್ಮೀವದನಲಾವಣ್ಯಸುಧೋದಧಿಕೃತೋದಯಃ |  
ಕಲ್ಪವೃಕ್ಷಃ ಕಟಾಕ್ಷಾತ್ಮಾ ಕಾಙ್ಕಿತಾನಿ ಕರೋತು ನಃ || ೧ ||

ಕ್ಷಮಾಕುಮಾರಿ ಕ್ಷಣಮೀಕ್ಷಣಂ ತ್ವಂ  
ಯದೃಚ್ಛಯಾ ನ್ಯಸ್ಯಸಿ ಯತ್ರ ಜಂತೌ |  
ಸ ಈಕ್ಷಣಾನಾಂ ತ್ರಯಮಷ್ಟಕಂ ವಾ  
ಸಹಸ್ರಕಂ ವಾ ಸಹಸಾ ದಧಾತಿ || ೨ ||

ಅಂಬ ಸ್ತೋಕಾಲೋಕಸುಧಾಶೀಕರಲೇಶೈಃ  
ಅಂಗಂ ಜಂತೋರಾದ್ರ್ಯಯಸೇ ಯಸ್ಯ ಸ ಏಷಃ |  
ಹಸ್ತಾತ್ ಸ್ವೀಯಾದ್ವಾರಣಮಸ್ತಾಚ್ಚ ಗಲದ್ಭಿಃ  
ದಾನಾಂಭೋಭಿಃ ಪಂಕಿಲಗೇಹಾಂಗಣಭೂಃ ಸ್ಯಾತ್ || ೩ ||

ತ್ವದ್ವೀಕ್ಷಣಾಮೃತಕಣೋಽಪಿ ನ ಯೇಷು ತೇಷಾಂ  
ಸದ್ಮಾನಿ ಜೀರ್ಣಶಿಥಿಲಚ್ಛದಿರಾಪ್ತಿರಕ್ತೈಃ |  
ಅಭ್ರಚ್ಯುತೈಃ ಸಲಿಲಬಿಂದುಭಿರಶ್ರುಮಿಶ್ರೈಃ  
ಜಂಬಾಲಿತಾನಿ ಜಗದಂಬ ಚಿರಂ ಭವಂತಿ || ೪ ||

ಕನಕಶಿಬಿಕಾರೂಢಾಃ ಪ್ರೌಢಾಧಿರಾಜ್ಯಪದೇ ಸ್ಥಿತಾಃ  
ಕತಿಚಿದತುಲಂ ಮನ್ಯಾ ಧನ್ಯಾಶ್ಚರಂತಿ ಯದಿಂದಿರೇ |  
ಯದಪಿ ಚ ವಹಂತೈನಾಂ ದೀನಾಃ ಪರೇ ಫಲಮಂಬ ತದ್  
ದ್ವಯಮಪಿ ತವ ಸ್ತೋಕಾಲೋಕಾನ್ವಯವ್ಯತಿರೇಕಯೋಃ || ೫ ||

ಜಡಂ ಮಾಮಪ್ಯಾರ್ತಂ ಜನನಿ ಶಿಶಿರಾಪಾಂಗವಿಸರೈಃ  
ಕೃಪಾಪೂರಸ್ಮೀರೈಃ ಕ್ಷಣಮಪಿ ಕೃತಾರ್ಥೀಕುರು ಮುದಾ |

ತತಃ ಕೋ ವಾ ದೋಷಸ್ತವ ಭವತಿ ಕಂಸಾರಿದಯಿತೇ  
ಮರೌ ವಾ ಮೇರೌ ವಾ ಭಗವತಿ ಸಮಂ ವರ್ಷತಿ ಘನಃ || ೬ ||

ದ್ವಾರಿ ದ್ವಾರಿ ದುರೀಶಕಿಂಕರಕೃತೈರಾತಂಕದೈರ್ಹುಂಕೃತೈಃ  
ಅಪ್ಯುಚ್ಚೈರತಿಮಾತ್ರವೇತ್ರಪರುಷಾಘಾತೈರನುಚ್ಚಾಟಿತಃ |  
ದುರ್ದಾರಿದ್ಯದಶಾಪಿಶಾಚನಿಚಯೋ ದೂರಾತ್ಸಮುತ್ಸಾರ್ಯತೇ  
ದೇವಿ ತ್ವತ್ಕರುಣಾಕಟಾಕ್ಷತಟಿನೀಸ್ನಾನಾಜ್ಜವೇನಾಧುನಾ || ೭ ||

ಶುಚೌ ವಂಶೇ ಜನ್ಮ ಶ್ರುತಿನಯಮತಿಮಾರ್ತರತುಲಾ  
ವಿಕಂಪಾ ಸಂಪತ್ತಿವಿಶದಮವಿಗೀತಾ ಚ ಕವಿತಾ |  
ಪ್ರಸಕ್ತಿದೈತ್ಯಾರೌ ಹಿತಪರಮಪತ್ಯಂ ಶುಭಯಶೋ  
ವಿವರ್ತಾಃ ಸಪ್ತಾಮೀ ಧ್ರುವಮಸದೃಶಾಂ ತಾವಕದೃಶಾಂ || ೮ ||

ಅಲಮಲಮನುಸೃತ್ಯ ಸ್ವಾಮಿನಿ ಜ್ಞಾನಹೀನಾನ್  
ಅಕಲಿತ ಬುಧಮಾನಾನನ್ವಹಂ ಕಿಂಪಚಾನಾನ್ |  
ಶರಣಮುಪಗತಂ ಮಾಂ ಚಾರುಕಾರುಣ್ಯತುಂಗೈಃ  
ಸ್ನಪಯ ಜನನಿ ಸಂಪನ್ನತ್ತರಂಗೈರಪಾಂಗೈಃ || ೯ ||

ಕೃತೀ ವಸುಮತೀಪತೀ ಕೃತಚಟುಸ್ತವಃ ಸೇವತಾಂ  
ದಿಶಃ ಸ್ಫುಟಮಟಾಟ್ಯತಾಂ ದಿಶತು ಧಾತುವಾದೇ ದೃಶಂ |  
ಜಪತ್ವಪಿ ಬಹೂನ್ ಮನೂನ್ ಜಲನಿಧೇಃ ಸುತೇ ಯಸ್ತು ತೇ  
ದೃಶಾಮಿಹ ದಯಾಸ್ಪೃಶಾಮವಿಷಯೋ ದರಿದ್ರಾತಿ ಸಃ || ೧೦ ||

ಕೃಪಣದಶಾಪಿಶಾಚಗಣಮೋಚನವೇತ್ರಲತಾ  
ಮಧುರಿಪುಭಕ್ತಿವಲ್ಲಿಪರಿಷ್ಕಿಸುಧಾಂಬುಧರಾಃ |  
ಹೃದಯತಮೋವಿಮೋಕ್ಷಹಿಮಧಾಮಕರಾಃ ಕಮಲೇ  
ಭಗವತಿ ನಃ ಪುನಂತು ಭವದೀಯಕಟಾಕ್ಷಲವಾಃ || ೧೧ ||

ಉದೀತಾ ದುಗ್ಧಾಬ್ಧೇಃ ಕುವಲಯಪರೀತಾಪಶಮನೀ  
ಪದೇ ವಿಷ್ಣೋರ್ಭಾಂತೀ ರಜನಿಚರಚಕ್ರವ್ಯಸನದಾ |

ಭಜಂತೀ ಸಾರ್ವಜ್ಞ್ಯಂ ಭಗವತಿ ಶಿರಃ ಕ್ವಾಪಿ ಕಮಲೇ  
ಶುಭಾಲೋಕೈಃ ಶೋಕಂ ಹರತು ಶಶಿಲೇಖೇವ ಭವತೀ || ೧೨ ||

ದೂರಾಜಾವಸಥಾಭಿಧಾನನಿರಯದ್ವಾರಾಗ್ರಜಾಗ್ರನ್ನರ-  
ಕ್ರೂರಾಲಾಪಶರಾಹತಿವ್ಯತಿಕರಂ ದೂರಾನ್ನಿರಾಕುರ್ವತೀಃ |  
ಪಾರಾವಾರಸುತೇ ತರಂಗಯ ಮಯಿ ಸ್ಮೇರಾಂಬುಜಸ್ಪರ್ಧಿನೀಃ  
ಘೋರಾಪಾರಸಮಸ್ತದುಷ್ಕೃತಪರೀಹಾರಾಯ ಧೀರಾ ದೃಶಃ || ೧೩ ||

ಅಘಟಿತಘಟನಾಪಟೀಯಸೀ ತೇ  
ಹರಿಗೃಹಿಣಿ ಪ್ರಕಟಾ ಕಟಾಕ್ಷರೇಖಾ |  
ಸ್ಥಿರವಸುಮವನೀಪಕಂ ವಿಧತ್ತೇ  
ಜನನಿ ವನೀಪಕಮೇವ ಹಂತ ಜಂತುಂ || ೧೪ ||

ನಯನೇ ಘಣೇಂದ್ರಶಯನೇಷ್ವನಾಯಕೇ  
ಯದಿ ನಾದಧಾಸಿ ಸುದಿನಾಬ್ಜಶೋಭನೇ |  
ಬಲಭೇದನೋಽಪಿ ನ ಲಭೇತ ಸಂಪದಂ  
ಮರುತಾಮಯೇತ ಮರುತಾಮಪಿ ಸ್ಥಲೀ || ೧೫ ||

ಕರುಣಾರಸೇನ ವರುಣಾಲಯಾತ್ಮಜೇ  
ಮ್ರದಿಮಾನಮೇತ್ಯ ಯದಿ ಮಾಮವೇಕ್ಷಸೇ |  
ಮಲಿನಾತ್ಮನಾಪಿ ಕಲಿನಾ ಕ್ರಿಯೇತ ಕಿಂ  
ಮಮ ಕಿಂ ಕರೋತು ಯಮಕಿಂಕರೋಽಪಿ ವಾ || ೧೬ ||

ಮಾಮಪಾಂಗಲಹರೀ ಗರೀಯಸೀ  
ತಾವಕೀ ಸ್ವೃಶತು ದೇವಕೀಸ್ನುಷೇ |  
ಅಂತಕಸ್ಯ ತು ರುಷಾ ಕಷಾಯಿತಾ  
ಮಾ ಪತಂತು ಮಯಿ ದುಷ್ಪದೃಷ್ಟಯಃ || ೧೭ ||

ಬಂಧುರಗುಣೇ ಕೃಪಣಬಂಧುಮನಪಾಯಂ  
ಸಿಂಧುತನಯೇ ತವ ಕಟಾಕ್ಷಮಕರಂದಂ |

ಇಂದುಕರವೃಂದಜಡಚಂದನಮಹೀಭೃತ್  
ಕಂದರಮರುಚ್ಛಿಶಿರಸುಂದರಮುಪಾಸೇ || ೧೮ ||

ಆರ್ತಿಂ ಉಂಪತ್ವಂಬ ತವಾಪಾಂಗ ಸುಧಾತ್ಮಾ  
ಗಂಗಾ ಸೈಷಾ ಚಿತ್ರಗತಿರ್ವರ್ಜಿತಭಂಗಾ |  
ನೇತ್ರೀ ಶೋಷಂ ಪ್ರತ್ಯುತ ಭವಮೇವಮಜಸ್ರಂ  
ಪ್ರಾಜ್ಞಾನಾಂ ಯಾ ಭಾಸಿತರೂಪಂ ಚ ವಿಧತ್ತೇ || ೧೯ ||

ಉಚ್ಚಕೋರಕನವಾಭ್ಯುದಯಂ ತೇ  
ವೀಕ್ಷಿತಂ ಮನುಮಹೇ ಮಕರಂದಂ |  
ಯತ್ರ ತಲ್ಲಗತಿ ಷಟ್ಪದಮಂತ್ರಃ  
ತತ್ರ ಭಾತಿ ಶತಪತ್ರಗೃಹೇ ಯತ್ || ೨೦ ||

ಯಕ್ಷಶ್ರೀಜನನಚಣೈಸ್ತವಾವಲೋಕೈಃ  
ಲಕ್ಷ್ಮಿ ಶ್ರೀಕ್ಷಯಪಿಶುನಾ ನಿರಸ್ಯಮಾನಾ |  
ನಾಲೀಕಾಸನಲಿಪಿರಪ್ಯಲೀಕಲಗ್ನಾ  
ನಾಲೀಕಾ ಭವತಿ ನೃಣಾಂ ಪ್ರತೀಪಗತ್ಯಾ || ೨೧ ||

ದುಗ್ಧಾಬ್ಧಿಕನೈ ತ್ವದಪಾಂಗಭೃತ್ಯಾ  
ವಿತ್ತಾಧಿಪತ್ಯಾದಿಪದಾಭಿಷಿಕ್ತಾಃ |  
ಹೃತ್ತಾಪಯುಕ್ತಾಸ್ತವ ದೇವ್ಯಭಕ್ತಾ  
ಮರ್ತ್ಯಾ ಜಗತ್ಯಾಂ ವಿಲಪಂತಿ ರಿಕ್ತಾಃ || ೨೨ ||

ವೀಕ್ಷಿತಾನಿ ತವ ವಾರಿಧಿಕನೈ  
ಯತ್ರ ಪಾಲಿತಜಗಂತಿ ಲಗಂತಿ |  
ಚಿತ್ರಮತ್ರ ಸ ಪರತ್ರ ಚ ದೇಹೀ  
ದೇಹಿಶಬ್ದಮಪಹಾಯ ಚಕಾಸ್ತಿ || ೨೩ ||

ತವ ದೇವಿ ಪಟುರ್ನಟಃ ಕಟಾಕ್ಷೋ  
ಗುಣವತ್ತಾಲಸದುಚ್ಛ್ರಯಃ ಸ ನೂನಂ |

ನನು ನರ್ತಯತೇ ಸರಸ್ವತೀಂ ಯಃ

ಸತತಂ ಸಂಶ್ರಿತಮಂಜುಲಾಸ್ಯರಂಗೇ || ೨೪ ||

ಭಾವತ್ಕೈರ್ಭಗವತಿ ಕಜ್ಜಲಾನುವಿದ್ಧೈಃ

ಕೃಷ್ಣೋ ಯೈರ್ಭವತಿ ವಿಧುಃ ಕಟಾಕ್ಷಲೇಶೈಃ |

ತತ್ಪೂರ್ವೈರಧಿಕತಮಶ್ರಿಯಾಂ ನಿದಾನೈಃ

ಮಾಲಿನ್ಯಂ ಹರಸಿ ವಿಚಿತ್ರಮಾಂತರಂ ನಃ || ೨೫ ||

ವಿಕಸ್ವರಾವೋದಭರಂ ವಿತನ್ವತೀ

ಪುರೋವಸಂತಂ ಪ್ರಥಿತಾಗಮಾಂಚಿತಾ |

ಕಟಾಕ್ಷವಲ್ಲೀ ತವ ಮಾಧವಪ್ರಿಯೇ

ಪ್ರಸೌತ್ಯನಂತಂ ಸುಮಿತಾಪ್ಯಸೌ ಫಲಂ || ೨೬ ||

ನ ವಿಪ್ರಯೋಗಿ ವ್ಯಸನಾಯ ಕಲ್ಪತೇ

ನ ಮಾರ್ಗಣಾನಾಂ ಸಹತೇ ಚ ಪಂಚತಾಂ |

ಭವಂ ಜವಾತ್ ಪ್ರತ್ಯುತ ದಂದಹೀತ್ಯಯಂ

ಜಯತ್ಯಪಾಂಗಸ್ತವ ಚಿತ್ರಮಿಂದಿರೇ || ೨೭ ||

ವಿಕಚಕಮಲಶೋಭಾವಿಭ್ರವೋದ್ಭೂತಿಸೀಮಾ

ವಿಧುಮಿಹ ಸದುಪಾಸ್ಯಂ ತನ್ವತೀ ಸುಪ್ರಸನ್ನಂ |

ಶರದಿವ ತವ ವೀಕ್ಷಾ ಶಾರಂಗಿಣಃ ಪ್ರಾಣಕಾಂತೇ

ಶಮಯತು ಕಿಲ ಮೇಘಾಟೋಪಮುಜ್ಜ್ವಂಭಿತಾಪಂ || ೨೮ ||

ನಿತ್ಯಾವೇವ ವಿಭೂತಿಮಂಬ ದಿಶತೋ ನಿವ್ಯಾಜಬಂಧೋರ್ಭವತ್

ದಿವ್ಯಾಪಾಂಗಲವಸ್ಯ ವರ್ಣನವಿಧೌ ಕೋ ಲಬ್ಧವಣೋರ್ ಭುವಿ |

ಜುಷ್ಣೋ ದೃಷ್ಟಿಭಿರಷ್ಟಿಭಿಶ್ಚ ತಿಸೃಭಿಃ ಪ್ರಾಯಃ ಸಹಸ್ರೇಣ ವಾ

ದೇವಿ ದ್ವಾದಶಭಿಶ್ಚ ದೈವತಗಣೋ ಯಸ್ಮೈ ಚಿರಂ ತಿಷ್ಠತೇ || ೨೯ ||

ತ್ವತ್ತಾದೃಕ್ಷಕಟಾಕ್ಷಕಂಕಟಧರಃ ಶ್ರೀವೇಂಕಟಾಧೀಶಿತುಃ

ಪ್ರಾಣಪ್ರೇಯಸಿ ಭೂಯಸೀಂ ಪ್ರಭಜತೇ ಶೌರ್ಯಾಭಿಮುಖ್ಯಶ್ರಿಯಂ |

ಸತ್ಕೀರ್ತ್ಯಾ ಸಹಸಾಮರೋತ್ತಮಜಯಂ ಪ್ರಾಪ್ತಃ ಸ ಚೋಪಾಶ್ರಿತೋ  
ವಾಗ್ಬಾಣೈರ್ನ ವಿಹನ್ಯತೇ ಕ್ಷಿತಿಭುಜಾಂ ನಿರ್ಜಿತೈ ನಿತ್ಯಂ ದ್ವಿಷಃ || ೨೦ ||

ಯಾವದ್ಭಾವತ್ಕವೀಕ್ಷಾ ಚರತಿ ತನುಭೃತಾಮಿಂದಿರೇ ಮಂದಿರೇಷು  
ವ್ಯಕ್ತಂ ನೃತ್ತಂ ವಿಧತ್ತೇ ಧನಪತಿವಿಭವಾದುತ್ತರಾ ವಿತ್ತರಾಜಿಃ |  
ದ್ವಾರೇ ತಾರೇಶಗೌರಾಸ್ತುರಗಪರಿಬೃಥಾಃ ಸಿಂಧುರಾ ಬಂಧುರಾಂಗಾಃ  
ಗರ್ವಾತ್ಪುಷ್ಯಂತ್ಯಖರ್ವಾಭ್ಯುದಯಮಭಿಮುಖಿಂ ರಾಜತೇ ರಾಜತೇಜಃ || ೨೧ ||

ಧನ್ಯಃ ಕಶ್ಚಿಜಗತಿ ವಿಷಯಸ್ತಾವಕಾಲೋಕಿತಾನಾಂ  
ಅತ್ರಾಮುತ್ರಾಪ್ಯಖಿಲಜನನಿ ಪ್ರಾಪ್ಯ ಗೋತ್ರಾಧಿಕೃತ್ವಂ |  
ಸತ್ಸಂತಾನಪ್ರಭವಸುಮನಃ ಸೇವಯಾಮೋದಶಾಲೀ  
ಜೈತ್ರಸ್ಥಾನಂ ಕಿಮಪಿ ಭಜತಿ ಶ್ರೀಮದುಚ್ಚಾಮರಂ ಚ || ೨೨ ||

ಶಯೋತ್ಥಾಯಂ ಜನನಿ ಧನಿನಾಂ ವಾಸಮಾಸಾಯಮಿತ್ಥಂ  
ಗತ್ವಾ ಗತ್ವಾಪ್ಯನುದಿನಮನುಚ್ಛಿನ್ನತೃಷ್ಣೋದ್ಗಮೋಽಹಂ |  
ಹೃದ್ಯಾಪಾಂಗಾಮಿವ ಭವದವಪ್ಲೋಷಶಾಂತ್ಯೈ ರಮೇ ತ್ವಾಂ  
ಹೃದ್ಯಾಪಾಂಗಾಂ ಮಧುರಿಪುವಶೀಕಾರವಿದ್ಯೇ ಪ್ರಪದ್ಯೇ || ೨೩ ||

ವಿತನ್ವಂತ್ಯಾಮಿಷ್ಟಂ ವಿವಿಧಮಚಿರಾದೀಕ್ಷಿತಲವೈಃ  
ಭವತ್ಯಾಂ ಜಾಗ್ರತ್ಯಾಂ ಭಗವತಿ ನರ್ತಾ ಸೇವಿತುಮನಾಃ |  
ಕ್ಷರಂತೀಮಭ್ಯರ್ಣೇ ಕಮಲಸುರಭಿಸ್ವಾದುಸಲಿಲಾಂ  
ಸ್ವಂತೀಮುಲ್ಲಂಘ್ಯ ಶ್ರಯತಿ ಮೃಗತೃಷ್ಣಾಮತಿತ್ಯಪಾ || ೨೪ ||

ಅಜೀರ್ಯದಘನಾಶನಂ ದೃಢಗದಾಕರಂ ದೇವಿ ಯತ್  
ಪುರಾಣಮಪಿ ಪೂರುಷಂ ಪುನರಲಂಘನಂ ಪುಷ್ಯತಿ |  
ತದೇತದಿಹ ಪಾತು ನಸ್ತವ ಕಟಾಕ್ಷದಿವ್ಯೌಷಧಂ  
ಫಣೀಂದ್ರಶಯಜೀವಿಕೇ ಭವವಿಪನ್ಮಯಾದಾಮಯಾತ್ || ೨೫ ||

ದುರ್ಲಂಘ್ಯಸಂಸೃತಿದುರರ್ಣವಕರ್ಣಧಾರಾಃ  
ಸಂಪದ್ವಧೂಸತತನರ್ತನಸೂತ್ರ ಧಾರಾಃ |

ಅಜ್ಞಾನಕಾನನವಿದಾರಕುಠಾರಧಾರಾಃ

ಪದ್ಮೇ ಜಯಂತಿ ಭವದೀಯಕಟಾಕ್ಷ ಧಾರಾಃ || ೩೬ ||

ಸ್ವಾದುಶೀತಲದಯಾರಸಪೂರ್ಣಂ

ಸೇವಿತಂ ದ್ವಿಜವರೈರಮೃತೋತ್ಕೃಷ್ಣಃ |

ದೇವಿ ತಾವಕಕಟಾಕ್ಷತಟಾಕಂ

ವಿಶ್ವತಾಪವಿಗಮಾಯ ವಿಗಾಹೇ || ೩೭ ||

ಕರುಣಯಾ ಕಲಶೋದಧಿಕನ್ಯಕೇ

ನತಜನೇಷ್ಟವಲೋಕಮಘಾಪಹಂ |

ವಿತನುಷೇ ಸಕೃದೇಷ ಪುನಸ್ತನೋ-

ತ್ಯನವಲೋಕಮಧನ್ಯದುರಾಸದಂ || ೩೮ ||

ದೇವಿ ಕಟಾಕ್ಷಲವಸ್ತವ ರಿಕ್ತೇ

ಸಂಪದಮಾಧಿಪದೇಽಪಿ ನಿಧತ್ತೇ |

ಸಿಂಧುಕುಮಾರಿ ತಥಾಪ್ಯತಮಸ್ಯೇ

ಸಿದ್ಯತಿ ತತ್ರ ಸಮಾಧಿರತ್ಯಪ್ತೇ || ೩೯ ||

ಪ್ರಾಗೇವ ಸ್ಯಾತ್ ಪ್ರಾರ್ಥಿತಾರ್ಥಸ್ಯ ಸಿದ್ಧಿಃ

ಪಶ್ಚಾದಂಬ ತ್ವತ್ಕಟಾಕ್ಷೋಪಲಂಬಃ |

ದೃಷ್ಟಾಂತೋ ನಸ್ತತ್ರ ತೇ ದೃಷ್ಟಿಪಾತಾತ್

ಪ್ರಾಗಂಭೋಧಿಂ ಲಂಘಯನ್ ಪಾವಮಾನಿಃ || ೪೦ ||

ವಕ್ಷೋರಕ್ಷೇ ಶಾರಂಗಿಣಃ ಸ್ಥೂಲಲಕ್ಷೇ

ತತ್ತಾದ್ಯಕ್ಷೇ ಜಾಗ್ರತಿ ತ್ವತ್ಕಟಾಕ್ಷೇ |

ಸೂನಶ್ರೀಭಿಃ ಸಾಂದ್ರಗಂಧೇ ಪರೋಕ್ಷೇ

ಕುರ್ಯಾದಾಸ್ಥಾಮಲ್ಪಧೀಃ ಕಲ್ಪವೃಕ್ಷೇ || ೪೧ ||

ರಚಯತಿ ತವವೀಕ್ಷಾ ನೂನಮಜ್ಞೇಽಪಿ ರಕ್ಷಾಂ

ದುರಿತಚರಿತಭೇದೀ ದೇಶಿಕೋ ಮಂತ್ರವಾದೀ |

ತದಿಹ ಗಲಿತವೋಹೇ ದ್ರಾಗಯಂ ಪದ್ಮಗೇಹೇ  
ವಿಷಯರುಚಿಪಿಶಾಚೀವಿಕ್ರಿಯಾಭಿವ್ಯಮೋಚಿ || ೪೨ ||

ಜಗದಂಬ ತವಾಪಾಂಗೋ  
ಜಲಜಾತಶರಃ ಪ್ರಕೃಷ್ಟಮಧುಕಾಲಃ |  
ಕಮಲೇ ಕಥಯ ಕಥಂ ವಾ  
ಕರೋತ್ಯಸೌ ಸರ್ವಮಂಗಲೇನಾಪ್ತಿಂ || ೪೩ ||

ತಿಷ್ಠಂತ್ವಷ್ಟಮ ಏವ ಭೂಸುತಶನಿಪ್ರಷ್ಟಾಶ್ಚ ದುಷ್ಟಾ ಗ್ರಹಾ  
ಫಾಲೇ ಕಾಮಪಿ ಲೇಲಿಖೀತು ಜಗತಃ ಸ್ರಷ್ಟಾಪಿ ಕಷ್ಟಾಂ ದಶಾಂ |  
ತೇ ಕಿಂ ಕುರ್ಯುರಪಾಂಗತೋ ಮಯಿ ಸಕೃದ್ದೇವಿ ತ್ವಯಾಂಗೀಕೃತಂ  
ನೀಹಾರೋ ನ ಕರಸ್ಥಮಂಬರಮಣೇರ್ಲೀಲಾಂಬುಜಂ ಬಾಧತೇ || ೪೪ ||

ವಿಜಯಾಪಜಯೌ ರಮೇ ಭವೇತಾಂ  
ತ್ವದಪಾಂಗಾನ್ವಯತದ್ವಿಪರ್ಯಯಾಭ್ಯಾಂ |  
ಅಜಯತ್ವವ ವೀಕ್ಷಯಾ ಹನೂರ್ವಾ  
ಅಧಿಲಂಕಂ ವಿಕಟಾಕ್ಷರಾಕ್ಷಸೌಘಂ || ೪೫ ||

ಪ್ರತಿಘೋಷ್ಣಮಧೀಶಿತುರ್ನ ಪದ್ಮೇ  
ಭವದೀಕ್ಷಾವಿಷಯಂ ಪ್ರವೇಷ್ಟುಮೀಷ್ಟೇ |  
ತ್ವದಪಾಂಗಸುಧಾದ್ರಿಫತಸ್ತುಷಾರೀ-  
ಭವದಗ್ನಿಹರ್ನುಮಾನಿಹ ಪ್ರಮಾಣಂ || ೪೬ ||

ಕಟಾಕ್ಷಪ್ರತ್ಯೋಷೇ ತವ ಮಿಷತಿ ಕಂಸಾರಿದಯಿತೇ  
ತಮಃ ಶಾಮ್ಯತ್ಯಂತರ್ಗತಮಪಿ ಚ ಸೂರ್ಯಾಕಲನತಃ |  
ಸ್ವಯಂ ದೋಷೋನೈಷೋ ವಿರಮತಿ ಪುನಸ್ಸಾರಸವನ-  
ಶ್ರಿಯಃ ಸಂಪದ್ಯಂತೇ ದಿವಿ ಚ ಭವಿತಾ ಭಾಸನಮಪಿ || ೪೭ ||

ಸುರಭಿಸ್ತನುತೇ ತವಾವಲೋಕಃ  
ಸುಮನಃ ಸಂಪದಮಂಬ ಭೂಮಿಜಾನಾಂ |

ಅವಿಪಲ್ಲವತಾಂ ವಿಧಾಯ ಪುಷ್ಣಾ -

ತ್ಯಪಿ ಚಾವೋದಮದೀಪ್ತಿಕಾನನಾನಾಂ || ೪೮ ||

ಕಮಲೇ ಗಭೀರಕರುಣಾಜಲಧೌ

ತ್ವಯಿ ಮಂದರಕ್ಷಣವಿಕಾಸಹೃದಿ |

ಕಲಿತೋದಯಾ ಮೃದುಕಟಾಕ್ಷಸುಧಾ

ಪ್ರಥಯತ್ಯಸೌ ಸುಮನಸಾಂ ಪ್ರಮದಂ || ೪೯ ||

ಪ್ರತಿಘಾನಲಂ ಭುಜಗಶೈಲಪತೇಃ

ಪ್ರಶಮಂ ನಯಂತ್ಯತಿತರಾಂ ಶಿಶಿರಾ |

ಕಮಲಾಲಯೇ ತವ ಕಟಾಕ್ಷರುರಿ

ವಿಧುನೋತು ನೋ ವೃಜಿನತಾಪಭರಂ || ೫೦ ||

ದೃಶೋ ಲೇಶಂ ದೇಯಾಸ್ತ್ರಿಯುಗಸಖಿ ದೇಯಂ ಕಿಯದಿದಂ

ಮಹೋದಾರಾಯಾಸ್ತೇ ಮಮ ತು ಸುಮಹಾನೇಷ ವಿಭವಃ |

ಕಣಾನತ್ರ ದ್ವಿತ್ರಾ೯ ಗಣಯತಿ ನ ವಾರಾಂ ಜಲಧರಃ

ಪ್ರಪದ್ಯಂತೇ ಶುಕ್ತೌ ಪರಿಣತಿಮಮೀ ಮೌಕ್ತಿಕತಯಾ || ೫೧ ||

ಬಿಲೇಶಯಕುಲೇಶಭೂಧರಪತಿಪ್ರಿಯೇ ತ್ವದ್ಧಯಾ

ತರಂಗಮಘಭಂಗದಂ ಧೃತವತಶ್ಚಿರಂ ದೃಶ್ಯತೇ |

ವಿಕಸ್ವರ ಪಿಕಸ್ವರ ವ್ಯತಿಕರ ಸ್ಫುರನ್ನಿಷ್ಕುಟಂ

ನಟದ್ಯಾವತಿ ನೂಪುರ ಕ್ಷಣಿತ ಸುಂದರಂ ಮಂದಿರಂ || ೫೨ ||

ನಾರಾಯಣಪ್ರಣಯಿನಿ ತ್ವಮಪಾಂಗದುಗ್ಧ

ಧಾರಾಭಿರಾಭಿರಭಿಷಿಂಚ ದಯಾಂಬುಧೇ ಮಾಂ |

ಸ್ಮೇರಾನವದ್ಯನಿರುಪಾಖ್ಯಸುಖಂ ಯತೋ ಮೇ

ಸ್ವಾರಾಜ್ಯಭಾಗ್ಯಮಪಿ ಸೇತ್ಸ್ಯತಿ ಶಾಶ್ವತಂ ತತ್ || ೫೩ ||

ಭೋ ಭೂಪಭೂವಸೌ ಭ್ರಮ ಭೀಮಪಾಪ

ಭೂಮೇತಿ ಮೇ ಮೂರ್ಧ್ನಿ ಲಿಪಿಂ ವಿಧಾತುಃ |

ಪವರ್ಗಗರ್ಭಾಂ ಪರಿಮೃಜ್ಯ ಪದ್ಮೇ

ಕರೋತ್ಯಪಾಂಗೋ ಹ್ಯಪವರ್ಗಗರ್ಭಾಂ || ೫೪ ||

ಯಂ ತ್ವಂ ದೇವಿ ನಿರೀಕ್ಷಸೇ ಯದುಪತೇಃ ಕಾಂತೇ ದೃಶಾ ತಾದೃಶಾ

ತತ್ರ ಸ್ತೋತ್ರಗಿರಶ್ಚರಂತಿ ವಿದುಷಾಂ ತತ್ರೈವ ಚಿತ್ರಾ ಗುಣಾಃ |

ತೇನೈವ ವ್ಯಪದೇಶಮರ್ಹತಿ ಕುಲಂ ತಸ್ಮಿನ್ ಮತಿಸ್ತಿಷ್ಠತೇ

ದ್ರಷ್ಟ್ವಾ ಪೃಷ್ಠಮರೇಸ್ಸ ಏವ ನ ಪುನರ್ಧನ್ಯಂ ತದನ್ಯಂ ವಿದುಃ || ೫೫ ||

ಅಪಾರಸಂಸಾರತಪಾತಪಾರ್ತಿ

ವ್ಯಪಾಯದಚ್ಛಾಯಮಪಾಸ್ತದೋಷಂ |

ಕೃಪಾಮರಂದೈಃ ಶಿಶಿರಂ ರಮೇ ತ್ವ-

ದಪಾಂಗಕಲ್ಪದ್ರುಮುಪಾಶ್ರಯಾಮಃ || ೫೬ ||

ಭಾವತ್ಯಮಾರ್ತಿಶಮನಂ ವಿರಜಾತರಂಗಂ

ಪಶ್ಯಾವ್ಯಪಾಂಗಮಖಿಲಾಂಬ ಯದಾಪ್ಲುತಾಂಗಃ |

ಪೀತಾಂಬರಾಕಲಿತದೀಪ್ತಿ ಪದಂ ಪರಾಧ್ಯಂ

ಮುಕ್ತಾದಿಭೂಷಿತಮುಪೇತ್ಯ ಮುದಂ ದಧಾತಿ || ೫೭ ||

ದುರ್ವರ್ಣಮರ್ಣವಸುತೇ ನಮತಾ ಲಲಾಟೇ

ಲೋಕಾಂಬ ಲುಂಪತಿ ಕಟಾಕ್ಷರಘುರಸ್ತದೀಯಃ |

ತೇ ರಾಜತಾಭ್ಯುದಯಿನಃ ಪುನರುಲ್ಲಸಂತೀ-

ತ್ಯೇತತ್ ಕರೋತಿ ಹೃದಿ ವಿಸ್ಮಯಮಸ್ಮದೀಯೇ || ೫೮ ||

ದೇವಿ ದುರ್ಗತಮರೌ ತವ ವೀಕ್ಷಾ

ಕಾಲಿಕಾ ದಿಶತಿ ಕಾಂಚನವೃಷ್ಟಿಂ |

ತಸ್ಯ ಸಿದ್ಧೃತಿ ಸುಕೀರ್ತಿರಾದಂಚ-

ದ್ಧೀರಸಸ್ಯವಿಭವಶ್ಚ ತತಃ ಸ್ಯಾತ್ || ೫೯ ||

ವರುಣಾಲಯಸಾರ್ವಭೌಮಕನ್ಯೇ

ಕರುಣಾಪಾಂಗಮಧುವ್ರತಸ್ತದೀಯಃ |

ಮಧುನಾಶನಮೇತ್ಯ ವೃದ್ಧಿಮಿಚ್ಛ-  
ನ್ನಧುನಾ ಕುತ್ರ ಸ ಸಂಗತೀರ್ವಿಧತ್ತಾಂ || ೬೦ ||

ನಿದ್ರಾಜುಷಾಂ ಭವವಿಷಾದಮಯೇ ನಿಶೀಢೇ  
ಸ್ವಾಪಾಂಗಮರ್ಪಯಸಿ ಶೋಭನಮೌಷಧಂ ನಃ |  
ಚಿತ್ರಂ ತತೋಽಪಿ ಜಗದಂಬ ಚಿರಂ ವಿನಿದ್ರಂ  
ವೇತ್ಸ್ಯಾ ಮಹೇ ವಿಗತದುಃಖಪಥಂ ಪ್ರಬೋಧಂ || ೬೧ ||

ಸ್ವಾಲೋಕಂ ಶಿಶಿರಂ ಚಿರಾಯ ನಯಸೇ ಯಂ ಜಾಯಮಾನಂ ಜನಂ  
ಸಂಪಶ್ಯೇನ್ಮಧುಕಾಲ ಏವ ಸುಮನಃ ಸತ್ಪಾಪಹಸ್ತಂ ತತಃ |  
ಪಾಥೋಜಾಯತನೇ ರಜಾಂಸಿ ಜನಯನ್ ವೇಧೋದೃಗೂಷ್ಮಾಗಮೋ  
ರೌದ್ರಾಲೋಕಘನಾಗಮಶ್ಚ ತಮಸಾಂ ಕರ್ತಾ ನ ತತ್ರಾಸ್ವದೀ || ೬೨ ||

ಪ್ರಾಯಃ ಕಂಚಿದದೃಷ್ಟವಂತಮವನೌ ಪದ್ಮೇ ದೃಶಾ ಸ್ವೀಯಯಾ  
ಸಂಯೋಜ್ಯ ಪ್ರಸಭಂ ಕ್ಷಣೇನ ತನುಷೇ ಜಂತುಂ ಸಹಸ್ರೇಕ್ಷಣಂ |  
ಆಧಿತ್ಸಸ್ಯಸದೃಕ್ಷದೇ ತ್ರಿದಶನೇತ್ರಾಕಾರಭಾಜಂ ತಮ-  
ಪ್ಯೇಣಾಂಕಸ್ವಸರೀದೃಶಂ ಘಟಯಿತುಂ ದ್ರಾಗೀಶಿಷೇ ದುರ್ಘಟಂ || ೬೩ ||

ಮುಖಿರುಚಿಸರಿತ್ತರಂಗಾಃ ಸ್ಮಿತಸಿತಶತಪತ್ರಲೋಲಕಲಭೃಂಗಾಃ |  
ಸಂಪನ್ನರ್ತನರಂಗಾ ಜಯಂತಿ ಜಗದಂಬ ತಾವಕಾಪಾಂಗಾಃ || ೬೪ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಕಟಾಕ್ಷಸ್ತುತಃ ||